

## عقیقہ کی حقیقت

محمد صغیر حسن معصومی

یہ حقیقت ہے کہ اسلام کے قوانین اور قرآنی احکام و نواہی پیغمبر اسلام علیہ الصلاة والسلام اور صحابہ کرام رضوان اللہ علیہم اجمعین کی وساطت سے ہم تک پہنچے ہیں۔ احادیث کے ذخیرے اور قدما امت کی تصانیف اس بات کی شاہد ہیں کہ بہت سے افعال رسالت صلی اللہ علیہ وسلم سے امام مالک رح تک عملاً پہنچے۔ بعض روایات خود امام مالک نے ایسی منضبط کی ہیں جن کے متعلق ان کو کہنا پڑا کہ روایت یہی ہے مگر اہل مدینہ کا عمل اس کے مطابق نہیں۔ ظاہر ہے کہ امام مالک حدیث کے آگے اہل مدینہ کے نبوی طریقہ عمل کو باطل نہ کہہ سکے، اور خود بھی عمل میں ان کی اقتدا کرتے رہے۔ ان کا مجموعہ حدیث اولین مجموعہ ہے اور جس کی مرسل روایتیں بھی محدثین کے نزدیک مرفوع کا درجہ رکھتی ہیں کہ بعد کی بیان کردہ اسانید کے لحاظ سے ان کا سلسلہ آنحضرت صلی اللہ علیہ وسلم تک جا پہنچتا ہے، مؤطا امام مالک کے علاوہ امام اوزاعی شامی کے اقوال، امام ابو یوسف اور امام محمد کی کتابیں اس امر کی شہادت پیش کرتی ہیں کہ ان کے یہاں بہت سی ایسی حدیثیں ملتی ہیں جن کا ذکر صحاح ستہ اور بعد کے دوسرے مجامع حدیث میں بھی موجود نہیں، اس موضوع پر پھر کبھی لکھا جائے گا اس وقت اسی موضوع سے متعلق ایک خاص مسئلے یعنی عقیقہ کے متعلق کچھ عرض کرنا ہے۔

اس مقالے کی تحریک اس بات سے ہوئی کہ کچھ دن ہوئے راقم کی توجہ امام شوکانی کی مشہور عالم شرح حدیث نیل الاوطار (شرح منتقى الاخبار)، طبع ثانی، ۱۳۷۱ھ/۱۹۵۲ء، مطبعہ مصطفی البابی المصری، جلد ۵، ص ۱۳۰ کی حسب ذیل عبارت کی طرف دلائی گئی:

”حکى صاحب البحر عن ابى حنيفه ان العقیقه جاهلیة محاهل الاسلام، وهذال ان صح عنه حمل على انها لم تبلغه الاحادیث الواردة فى ذلك، -

ترجمہ : صاحب البحر نے امام ابو حنیفہ سے حکایت کی ہے کہ عقیقہ زناۃ جاہلیت کی رسم ہے جس کو اسلام نے مٹا دیا۔ یہ بات اگر صحیح ہے تو اس کا مفہوم یہ لیا جائے گا کہ امام ابو حنیفہ کو عقیقہ کے بارے میں جو حدیثیں وارد ہوئی ہیں، نہیں پہنچیں۔

عقیقہ کی حقیقت یہ ہے کہ زناۃ جاہلیت میں جب بچہ پیدا ہوتا تو ساتویں دن ایک بکرہ ذبح کرتے، بچے کا سر مونڈتے اور جانور کا خون سر پر لگاتے، پھر اسکا نام رکھتے۔ اس رسم کا ذکر کرتے ہوئے امام علاء الدین ابوبکر بن مسعود کسانى (المتوفى ۵۸۷ھ، جن کا لقب ”سلک العلماء“ تھا) نے اپنی کتاب بدائع الصنائع فى ترتیب الشرائع، جلد پنجم کے صفحہ ۶۹ پر امام محمد رحمۃ اللہ علیہ سے ابو بکر کسانى کی حکایت بیان کی ہے، کہ قربانی نے جاہلیت کے چند خون منسوخ کر ڈئے، جاہلیت میں عقیقہ کا رواج تھا، شروع اسلام میں لوگ اس پر عمل کرتے رہے، پھر یہ عمل قربانی کے حکم سے منسوخ ہو گیا، جاہلیت کے دو اور ذبیحے تھے ایک کو رجبیہ کہتے تھے، یعنی ایک گھر والے ایک بکری رجب کے مہینے میں ذبح کرتے، پکاتے اور کھاتے تھے، اسی طرح عتیرہ ایک دوسرا ذبیحہ تھا، جب اونٹنی یا بکری بچہ دیتی تو پہلے بچہ کو ذبح کرتے اور سب مل کر کھاتے تھے، امام محمد کا بیان ہے کہ اسلام میں جب قربانی کا حکم دیا گیا تو یہ تینوں طرح کے ذبیحے : عقیقہ، رجبیہ، اور عتیرہ منسوخ ہو گئے۔ امام ابو حنیفہ رحمۃ اللہ علیہ کے نزدیک قربانی کرنا واجب ہے اور صاحبین کے نزدیک سنت مؤکدہ۔ ان ذبیحوں کے منسوخ ہونے کی دلیل ام المؤمنین حضرت عائشہ رضی اللہ عنہا کا فرمان ہے جسکو ہرگز آپ نے اپنے اجتہاد سے نہیں فرمایا ہوگا بلکہ ایسا ہی حکم آپ نے آنحضرت صلی اللہ علیہ وسلم سے سنا اور سمجھا ہوگا، آپ فرماتی ہیں :

” روی عن سیدتنا عائشة رض انھا قالت نسخ صوم رمضان کل صوم کان قبلہ، و نسخت الاضحیة کل ذبح کان قبلھا، و نسخ غسل الجنابة کل غسل کان قبلہ، یعنی ام المؤمنین حضرت عائشہ رضی اللہ عنہا سے روایت کی گئی ہے، آپ نے فرمایا ”رمضان کے روزے نے اس سے قبل کے ہر روزے کو مٹادیا، قربانی نے اس سے پہلے کے ہر قسم کے ذبح کو منسوخ کیا، اور غسل جنابت کے حکم نے پہلے کے ہر طرح کے غسل کو مٹادیا،۔“

بنا بریں امام محمد رحمۃ اللہ علیہ نے فرمایا ہے کہ عقیقہ ایسا ذبیحہ ہے جس کا جی چاہے کرے، جس کا جی چاہے نہ کرے (ذکر محمد فی العقیقہ فمن شاء فعل و من شاء لم یفعل)۔ اور جامع صغیر میں آپ نے جو کچھ لکھا ہے اس سے ناپسندیدگی اور کراہیت ظاہر ہوتی ہے، کیونکہ عقیقہ امر زائد (فضل) تھا جس کا منسوخ ہونا اس بات کی طرف اشارہ کرتا ہے کہ مکروہ ہے، کیونکہ روزہ اور صدقہ فرض تھا، جب منسوخ ہوا تو مباح یا نفل ہونا باقی رہا۔ (کسانی: بدائع جلد ۵، ص ۶۹)۔

علامہ کسانی کی حسب ذیل عبارت بھی قابل غور ہے :

وقال الشافعی رض العقیقہ سنة عن الغلام شاتان و عن الجارية شاة، واحتج بماروی ان رسول الله ص عقی عن الحسن و الحسين كبشا كبشا، و انا نقول انھا كانت ثم نسخت بدم الاضحیة بحديث سیدتنا عائشہ رض، و کذا روی عن سیدنا علی رض انه قال : نسخت الاضحیة کل دم کان قبلھا، والعقیقہ كانت قبلھا كالعقيرة، و روی ان رسول الله علیہ وسلم سئل عن العقیقہ فقال : ان الله تعالى لا یحب العقوق من شاء فلیعق عن الغلام شاتین و عن الجارية شاة، و هذا ینفی کون العقیقہ سنة لانه علیہ الصلوة و السلام علق العقیق بالمشیئة و هذا امارة الاباحة ، والله عز شانہ اعلم۔

ترجمہ : امام شافعی رض فرماتے ہیں عقیقہ سنت ہے، لڑکے کی طرف سے

دو بکریاں اور لڑکی کی طرف سے ایک بکری (ذبح کرنا چاہئے)۔ ان کی دلیل وہ روایت ہے جس میں بیان کیا گیا ہے کہ رسول اللہ صلی اللہ علیہ وسلم نے حضرت حسن اور حضرت حسین کی طرف سے ایک ایک مینڈھا (ذبح کیا)۔ اور ہم (یعنی احناف) کہتے ہیں کہ عقیقہ تھا، پھر قربانی کے حکم سے منسوخ ہو گیا (جس کی وضاحت) ام المؤمنین حضرت عائشہ رضی اللہ عنہا کی حدیث سے ظاہر ہے۔ اسی طرح حضرت علی رضی اللہ عنہ سے روایت ہے آپ نے فرمایا: قربانی کے حکم سے قبل کے ہر طرح کے ذبیحہ کو منسوخ (قرار دیا گیا)۔ اور عقیقہ بھی قربانی سے پہلے مثل عتیرہ کے تھا یعنی قربانی نے اسے منسوخ کر دیا)۔ روایت ہے کہ حضرت رسالت مآب صلی اللہ علیہ وسلم سے سوال کیا گیا کہ عقیقہ کا کیا حکم ہے؟ آپ نے فرمایا: اللہ تعالیٰ نافرمانی کو پسند نہیں کرتا ہے، جو چاہے لڑکے کی طرف سے دو بکریاں اور لڑکی کی طرف سے ایک بکری عقیقہ میں (ذبح کرے)۔ اس سے ظاہر ہوتا ہے کہ عقیقہ سنت نہیں کیونکہ آپ نے اسے انسان کی مرضی پر چھوڑ دیا ہے اور یہی بات اس کے مباح ہونے کی دلیل ہے واللہ تعالیٰ اعلم۔

عقیقہ کے اختیاری ہونے کی مزید حدیثیں امام ابو حنیفہ رحمۃ اللہ علیہ سے حسب ذیل روایت کی گئی ہیں: (دیکھئے مرتضیٰ زبیدی: عقود الجواهر المنیقة، ج ۲، ص ۹۳)۔

”ابو حنیفة عن حماد عن ابراهيم انه قال كانت العقیقة فی الجاهلیة فلما جاء الاسلام رفضت، کذا رواه محمد بن الحسن فی الاثار عنه، قال و به ناخذ۔“

ابو حنیفة عن زید بن اسلم عن ابی قتادة رضی اللہ عنہ قال قال النبی صلی اللہ علیہ وسلم لا احب العقوق، کذا رواه طلحة من طریق عبدالله بن الزبیر عنه، قال و رواه الصلت بن الحجاج عن ابی حنیفة عن زید بن اسلم، فقال سئل النبی صلی اللہ علیہ وسلم عن العقیقة، فقال لا احبها ولم يذكر ابا قتادة، و کذا رواه ابو

یوسف عنہ و رواہ ابن المظفر من طریق محمد بن واصل ابن اسام عنہ عن زید بن اسلم قال : سئل النبی صلی اللہ علیہ وسلم عن العقیقۃ قال لا احب العقوق کانه کرہ الاسم -

ترجمہ : امام ابو حنیفہ رح نے حماد سے انہوں نے ابراہیم سے روایت کی، انہوں نے کہا عقیقہ جاہلیت میں (رائج) تھا، جب اسلام آیا ، تو چھوڑ دیا گیا، امام محمد بن حسن نے اپنی کتاب الاثار میں ایسے ہی روایت کی ہے، اور فرمایا کہ ہم لوگ اسی کو لیتے ہیں، امام ابو حنیفہ نے زید بن اسلم سے اور انہوں نے ابو قتادہ رض سے روایت کی، انہوں نے کہا حضرت بنی کریم صلی اللہ علیہ وسلم نے فرمایا، میں عقوق (نافرمانی) کو پسند نہیں کرتا۔ ایسے ہی طلحہ نے حضرت عبداللہ بن زبیر کے طریق سے روایت کی، طلحہ نے کہا اس کو صلت بن الحجاج نے امام ابو حنیفہ سے بواسطہ زید بن اسلم روایت کیا، فرمایا، نبی صلی اللہ علیہ وسلم سے عقیقہ کے بارے میں سوال کیا گیا، آپ نے فرمایا میں اس کو پسند نہیں کرتا، (راوی) نے ابو قتادہ کا ذکر نہیں کیا، ایسی ہی روایت ان (زید) سے امام ابو یوسف نے بیان کی، اور ابن مظفر نے محمد بن واصل ابن اسلم کے طریق سے زید بن اسلم سے بیان کیا، فرمایا : حضرت نبی صلی اللہ علیہ وسلم سے عقیقہ کے بارے میں سوال کیا گیا تو آپ نے فرمایا میں عقوق (عقیقہ کرنے) کو پسند نہیں کرتا، گویا آپ نے اس نام (عقیقہ) کو ناپسند فرمایا۔

روایات مذکورہ بالا سے یہ بات واضح ہے کہ احناف کا مسلک عقیقہ کے بارے میں صحابہ کرام رضوان اللہ علیہم اجمعین کے بیان کردہ آثار و احادیث پر مبنی ہے۔ تاریخ شاہد ہے کہ امام ابو حنیفہ رحمۃ اللہ علیہ اور صاحبین عہد صحابہ سے زیادہ قریب تھے، اور ان کی کتابیں ایسے آثار و احادیث پر مشتمل ہیں جن کا وجود تیسری اور چوتھی صدی ہجری کے مجامع حدیث میں کلاً یا جزواً مفقود ہے۔ امام صاحب کے نوجوان معاصر امام مالک ہیں جن

کی کتاب مؤطا اولین مجموعہ حدیث ہے۔ ظاہر ہے کہ امام مالک کا قول احادیث نبوی کے خلاف نہیں ہو سکتا۔ امام مالک کے نزدیک عقیقہ سنت ہے۔ اور اگرچہ حسن بصری رحمۃ اللہ علیہ کے نزدیک عقیقہ واجب ہے، ان کی اور قتادہ کی رائے ہے کہ لڑکی کی طرف سے عقیقہ نہیں کیا جائے۔ ساتھ ہی حسن بصری اور ابن سیرین کا قول ہے کہ اضحیہ (قربانی) عقیقہ کے لئے کافی ہے، یعنی اگر کوئی قربانی کرے تو پھر عقیقہ کرنے کی ضرورت نہیں (دیکھئے کتاب اختلاف الصحابة و التابعین، نسخہ مصورہ، ادارہ ہذا، ورق ۱۳۲: وہی (العقیقہ) سنة عند اکثر اهل العلم، و هو قول مالک و احمد، و قال ابو حنیفہ و اصحابہ لیست بسنة، و یحکی عن الحسن انها واجبة، و هو مذهب داؤد۔ و اختلفوا فی التسوية بین الغلام و الجارية، فكان الحسن و قتادة لا یریان عن الجارية عقیقہ، و ذهب قوم الی التسوية بینهما عن کل واحد شاة۔

ترجمہ: اکثر اہل علم کے نزدیک عقیقہ سنت ہے، امام مالک اور امام احمد کا قول یہی ہے، امام ابو حنیفہ اور ان کے اصحاب فرماتے ہیں کہ سنت نہیں۔ حسن بصری سے حکایت کی جاتی ہے کہ عقیقہ واجب ہے، اور یہی مذهب داؤد کا بھی ہے۔ لوگوں کا اس بارے میں اختلاف ہے کہ لڑکا اور لڑکی دونوں کی طرف سے برابر برابر عقیقہ دیا جائے۔ حسن بصری اور قتادہ کی رائے ہے کہ لڑکی کی طرف سے عقیقہ نہیں ہے۔ اور ایک جماعت اس بات کی طرف گئی ہے کہ دونوں کے درمیان برابری ہے، ہر ایک کی طرف سے ایک ایک بکری ذبح کی جائے۔“

صاحبین رح کے بعد سب سے قدیم حنفی تالیف امام طحاوی کی اختلاف الفقہاء جلد اول ہے۔ (دیکھئے صفحہ ۸۹، ۹۰، شایع کردہ ادارہ تحقیقات اسلامی، اسلام آباد) باب ”فی العقیقہ“ کا پورا ترجمہ حسب ذیل ہے:

”امام محمد رح نے املا میں کہا ہے کہ عقیقہ نفل ہے، اس

کا رواج جاہلیت کے زمانہ میں تھا مسلمان ابتداً اسلام میں عقیقہ کرتے رہے، پھر قربانی کے ذبیحہ نے اس (عقیقہ) کو منسوخ کر دیا تو جو چاہے عقیقہ کرے جو چاہے نہ کرے۔ امام مالک یتیم کی طرف سے عقیقہ اور قربانی دینے کا حکم دیتے ہیں ”اور امام مالک اس اس قول کو بھی ذکر کرتے ہیں کہ عقیقہ کرنا مستحب ہے، اگرچہ ایک چڑیا ذبح کر کے عقیقہ کیا جائے۔“

امام مالک نے یہ بھی کہا ہے کہ کسی کا عقیقہ چڑیا سے نہیں ادا کیا جاتا ہے کیونکہ اللہ تعالیٰ نے ”فرمایا کہ چوپائے جانوروں میں سے جو کچھ اللہ تعالیٰ نے رزق دیا ہے، ذبح کیا جائے۔“

امام مالک نے یہ بھی کہا ہے کہ کسی کی طرف سے ساتویں دن سے پیشتر عقیقہ نہ دیا جائے۔ اور اگر ساتویں دن سے پہلے بچہ مر گیا، تو عقیقہ اس کا نہ دیا جائے گا۔ اور نہ بڑے کی طرف سے عقیقہ دیا جائے۔ اور ساتویں ہی دن دوپہر کے وقت عقیقہ دیا جائے۔ کہ یہی وقت قربانی کے جانوروں کا ہے، ان کا گوشت گھر والے کھائیں اور پڑوسیوں کو کھلائیں۔

امام ثوری فرماتے ہیں کہ واجب نہیں، اگر عقیقہ کیا جائے تو اچھا ہے، (استحباب کی طرف مائل ہیں)۔

امام اوزاعی فرماتے ہیں کہ رسول اللہ صلی اللہ علیہ وسلم کی سنتوں میں سے ایک سنت ہے، اور لڑکے کا سر نہ مونڈا جائے گا۔

”لیث فرماتے ہیں اگر (جانور) مہیا نہ ہو سکے کہ سات دنوں میں عقیقہ کیا جائے تو اس کے بعد عقیقہ کرنے میں کوئی مضائقہ نہیں، اور سات دنوں کے بعد واجب نہیں ہے کہ کسی کا عقیقہ کیا جائے۔“

”امام مالک فرماتے ہیں کہ لڑکے اور لڑکی کی طرف سے عقیقہ کیا جائے گا جیسا کہ حضرت نبی کریم صلی اللہ علیہ وسلم سے روایت ہے : ام کرز کعبیہ کی روایت ہے نبی کریم صلی اللہ علیہ وسلم سے کہ لڑکے کی طرف سے دو بکریاں اور لڑکی کی طرف سے ایک بکری عقیقہ کیا جائے۔“

حضرت ابن عباس رضی اللہ عنہما سے روایت ہے کہ حضرت پیغمبر صلی اللہ علیہ وسلم نے حسن رضی اللہ عنہ کی طرف سے ایک سینڈھا اور حسین رضی اللہ عنہ کی طرف سے ایک سینڈھا عقیقہ دیا۔

حضرت حسن (بصری) سمرہ سے اور وہ حضرت نبی کریم صلی اللہ علیہ وسلم سے روایت کرتے ہیں کہ لڑکا اپنے عقیقہ کے عوض گروی رکھا ہوا ہے، تو اس کی طرف سے ساتویں دن ذبح کیا جائے اور سر موٹا جائے اور نام رکھا جائے۔

یزید بن عبدالمزنی اپنے باپ سے آنحضرت صلی اللہ علیہ وسلم سے روایت کرتے ہیں کہ حضور نے فرمایا کہ لڑکے کی طرف سے عقیقہ کیا جائے، اور بچے کا سر خون آلود نہ کیا جائے۔“

ان روایات سے یہ امر واضح ہے کہ تابعین جو صحابہ سے قریب تھے باستثناء امام حسن بصری وجوب کے قائل نہیں، اور لڑکی کے عقیقہ کا انکار امام حسن بصری اور قتادہ دونوں سے ثابت ہے، اس طرح حسن بصری کا قول صرف لڑکے کے حق میں باقی رہتا ہے۔

دوسرا قابل غور نکتہ یہ ہے کہ بہت سے آثار و احادیث دال ہیں کہ عقیقہ کے لئے لڑکا اور لڑکی میں کوئی امتیاز نہیں، ایک ایک بکری دینا کافی ہے، البتہ بعض احادیث و آثار سے یہ ظاہر ہوتا ہے کہ لڑکے کی طرف سے دو بکریاں ذبح کرے۔ حالانکہ قربانی میں یا حج کے ایام میں دم دینے میں



یا دوسری عبادات میں یہاں تک کہ زکوٰۃ کے نصاب میں بھی کبھی کسی روایت سے کسی طرح کا امتیاز ثابت نہیں۔

تیسرا نکتہ قابل اعتنا یہ ہے کہ احادیث کی روایتیں دوسری صدی سے کثرت طرق کے ساتھ زیادہ سے زیادہ قبولیت حاصل کرنے لگیں، اور بعض احادیث بوجہ کثرت اسانید یا دوسری وجوہ کی بنا پر محدثین کے یہاں نسبتاً زیادہ مقبولیت حاصل کر گئیں، اور بعد کے قرون میں صحابہ کرام اور خود پیغمبر اسلام صلی اللہ علیہ وسلم کے عملی طریقے ماند پڑنے لگے، صرف یہی نہیں بلکہ بہت سے اعمال اور حضور ص کی سنتیں محدثین کے یہاں رقتہ رقتہ کثرت اسانید والے اقوال و افعال کے مقابل میں مستور و محجوب ہونے لگیں۔ منجملہ دیگر بے شمار امثلہ کے خود قربانی اور عقیقہ کا مسئلہ بطور مثال قابل غور ہے کہ اس کے متعلق کچھ اقوال و آثار بیان کئے جاچکے، مزید تفصیل کے لئے امام طحاوی کے بعد کے حنفی امام ابوبکر جصاص رازی کی کتاب احکام القرآن (ج ۳، ص ۲۳۸-۲۵۰) سے اقتباسات پیش کئے جاتے ہیں :-

”فقہا کے مابین قربانی کے واجب ہونے میں مختلف اقوال ہیں، امام شعبی ابو سریحہ سے روایت کرتے ہیں : کہا میں نے ابو بکر اور عمر رضی اللہ عنہما کو دیکھا کہ وہ دونوں قربانی نہیں کرتے تھے۔ عکرمہ (تابعی) فرماتے ہیں کہ ابن عباس رضی اللہ عنہ مجھ کو یوم اضحیٰ میں دو درہم کا گوشت خریدنے کو بھیجتے، اور فرماتے جو تم سے پوچھے، کہہ دو یہ ابن عباس (رضی اللہ عنہ) کی قربانی ہے۔ ابن عمر رضی اللہ عنہ فرماتے ہیں کہ قربانی حتمی (یقینی) نہیں بلکہ سنت اور نیک عمل ہے، (نوٹ : ان اقوال پر عمل کرنے اور ان سے راہنمائی حاصل کرنے سے پہلے یہ ضروری ہے کہ تاریخی حقائق کو پیش نظر رکھیں، یہ ایک تاریخی حقیقت ہے کہ حضرت ابو بکر رض اور حضرت عمر رض نے

اپنے پیچھے خلافت کے بعد بھی اتنا کم مال چھوڑا جس کی نظیر اقوام عالم کی تاریخ میں نہیں ملتی، کیونکہ یہ دونوں حضرات اپنا سب کچھ مسلمانوں کی بھلائی اور دینی خدمت کے لئے خرچ کر دیتے تھے، ان کے پاس اتنا بچتا ہی کب تھا کہ قربانی کرتے۔ قربانی تو صاحب نصاب پر واجب ہے، ایسے لوگوں پر واجب نہیں جن پر زکوٰۃ فرض نہ ہو۔ ایسے حضرات جو حضرت ابو بکر رضی اللہ عنہ اور حضرت عمر رضی اللہ عنہ کی مثالیں پیش کر کے لوگوں کو قربانی سے باز رکھنا چاہتے ہیں وہ درحقیقت لوگوں کو گمراہ کرنا چاہتے ہیں۔ البتہ بعض مالدار بھی اپنے غریب پڑوسیوں کی خاطر اور ان کی اسداد کے لئے کبھی کبھی قربانی ترک کر دیتے تھے جن کی تعداد بہت کم ہے اور ایسی شخصی آراء پر آثار صحابہ اور سنت نبوی کے مقابل میں عمل نہیں کیا جاسکتا، جیسے ابو مسعود انصاری کا قول آگے آتا ہے۔)

”ابو مسعود انصاری فرماتے ہیں:- میں البتہ (اضحیٰ) چھوڑ دیتا ہوں، اور میں مالدار ہوں، اس ڈر سے کہ کہیں میرے پڑوسی یہ نہ سمجھیں کہ یہ مجھ پر حتمی ہے۔ (نوٹ: اس قول کا یہ مفہوم بھی ہوسکتا ہے کہ اپنے پڑوسیوں سے اپنے مال و دولت کو چھپانا چاہتے تھے تاکہ مدد کے لئے انہیں تنگ نہ کریں۔ یا انہیں استطاعت نہ ہونے پر احساس کمتری نہ ہو۔)

”ابراہیم نخعی فرماتے ہیں کہ قربانی واجب ہے، مسافر پر واجب نہیں، ان سے یہ روایت ثابت ہے، کہتے تھے جب لوگ (اپنے گھروں میں) حاضر ہوتے تو قربانی کرتے اور جب حالت سفر میں ہوتے تو قربانی نہیں کرتے تھے۔ یحییٰ بن یمان بواسطہ سعید بن عبدالعزیز مکحول سے روایت کرتے ہیں کہ قربانی واجب ہے، امام ابو حنیفہ، محمد اور زفر کا قول ہے کہ قربانی مقیم مالداروں پر عام ازین کہ شہری

ہوں یا قروی (دیہاتی) واجب ہے، مسافروں پر واجب نہیں، اگرچہ مسافر مالدار ہوں، اور مالدار کی حد یہ ہے کہ اتنی دولت ہو کہ مالک پر صدقہ فطر واجب ہو، (یعنی بروقت اتنی دولت جمع ہو جائے کہ اگر وہ رقم سال بھر رہے تو زکات واجب ہو جائے۔) امام ابو یوسف سے بھی ایک قول ایسا ہی ثابت ہے، دوسری روایت یہ ہے کہ قربانی واجب نہیں سنت ہے۔ اور امام مالک کا قول یہ ہے کہ مسافر ہو یا مقیم (مالدار ہونے پر) ضروری ہے اور بلا عذر ترک کرے تو برا کرتا ہے۔ امام ثوری اور امام شافعی فرماتے ہیں کہ یہ واجب نہیں ہے، امام ثوری کا ایک قول یہ بھی ہے کہ اس کے ترک کرنے میں مضایقہ نہیں، اور عبداللہ بن الحسن کہتے ہیں کہ قربانی کی رقم اپنے باپ (محتاج) کو اگر دے دے تو قربانی کرنے سے میرے نزدیک زیادہ پسندیدہ ہے۔“

یہاں قربانی کے متعلق اقوال مذکورہ بیان کرنے کا مقصد یہ ہے کہ فقہاء قدیم اپنے عہد کے اہل علم و بصیرت اور سنن متواترہ کے پیش نظر عام امت کی رہنمائی کے لئے اپنے فیصلوں کا اظہار کیا کرتے تھے، اور ان تجزیہ کئے ہوئے احکام میں روز افزوں آثار و احادیث کی روایت کے پیش نظر محدثین اپنے اپنے اقوال و فیصلے منضبط کرتے تھے، آئیے آپکی توجہ پھر عقیقہ کے نسخ والے دونوں آثار جنکی نسبت ام المؤمنین حضرت عایشہ اور حضرت علی رضی اللہ عنہما کی طرف کی گئی ہے اور علامہ کسانلی کے اقتباس کے ذیل میں بیان کئے جاچکے ہیں، کی طرف منعطف کی جاتی ہے، امام ابوبکر رازی نے (احکام القرآن، جلد ۳، ص ۲۴۹) عقیقہ کے لئے اضحیہ کے نسخ ہونے کا ذکر اس طرح کیا ہے :

”قربانی کے وجوب کی دلیل میں اس روایت کو پیش کیا جاتا ہے جس

کو جابر جعفی نے ابو جعفر سے روایت کیا ہے، قال : نسخت الاضحیة کل ذبیح کان قبلها و نسخت الزکاة کل زکاة کانت قبلها، و نسخ صوم رمضان کل صوم کان قبله، و نسخ غسل الجنابة کل غسل کان قبله، قالوا فهذا يدل علی وجوب الاضحی لانه نسخ به ما کان قبله ولا یكون المنسوخ به الا واجبا، الاتری ان کل ما ذکره انه نسخ لما قبله فهو فرض او واجب،، ، قربانی ہر اس ذبیحہ کی ناسخ ہوئی جو قربانی سے قبل کیا جاتا تھا، زکات نے قبل کے زکات و صدقہ کو منسوخ کر دیا، اور رمضان کے روزے سے قبل کا روزہ، اور غسل جنابت سے قبل کا غسل منسوخ ٹھہرا، لوگ کہتے ہیں کہ یہ قربانی کے وجوب پر دلیل ہے، کیونکہ اس کی وجہ سے قبل کی رسم منسوخ ہو گئی اور (عام طور پر) کوئی چیز واجب ہی سے منسوخ قرار پاتی ہے، کیونکہ اس روایت میں ہر ناسخ چیز یا تو فرض ہے یا واجب،۔

ان احادیث و آثار سے نسخ کی روایتوں کی تقویت ہوتی ہے، مولانا عبدالحی لکھنوی رحمۃ اللہ علیہ نے مؤطا محمد کے حاشیہ التعلیق الممجد (مطبع یوسفی) صفحہ ۲۹۱ پر ان روایات کی مزید تحقیق کی ہے، چنانچہ ان کا بیان ہے کہ حدیث نسخ دارقطنی اور پھر بیہقی نے اپنے اپنے سنن میں اس طرح روایت کی ہے : ”عن المسیب بن شریک عن عقبہ بن الیقظان عن الشعبي عن مسروق عن علی قال قال رسول الله صلی الله علیه وسلم نسخت الزکاة کل صدقة و نسخ صوم رمضان کل صوم و نسخ غسل الجنابة کل غسل و نسخت الاضحی کل ذبیح : ترجمة : مسیب بن شریک ، عقبہ بن الیقظان، شعبی اور مسروق کی وساطت سے حضرت علی رض سے روایت ہے آپ نے فرمایا رسول اللہ صلی اللہ علیہ وسلم نے فرمایا زکات نے ہر قسم کے صدقہ کو، اور رمضان کے روزہ نے ہر روزہ کو اور غسل جنابت نے ہر غسل کو، اور قربانی نے ہر قسم کے ذبیحہ کو منسوخ کر دیا،۔

البتہ دارقطنی اور بیہقی دونوں نے اس حدیث کو ضعیف کہا ہے۔

دارقطنی کا قول ہے کہ مسیب بن شریک اور عقبہ متروک ہیں، اور عبدالرزاق نے اپنی کتاب مصنف میں نکاح کے آخر میں حسب بیان عینی و زیلعی و ابن حجر اس حدیث کو حضرت علی رضہ پر موقوف بتایا ہے۔ بہر کیف مولانا لکھنوی رحمۃ اللہ علیہ نے عقیقہ کے متعلق دوسری احادیث کی بنا پر عقیقہ کے استحباب کی طرف میلان کا اظہار کیا ہے۔ امام ابوبکر رازی نے بھی قربانی کے ضروری ہونے اور وجوب پر دلالت کرنے والی روایتوں کو بیان کیا ہے، اور یہ سب حدیثیں صحاح ستہ کے اکثر مجامیع میں مذکور ہیں۔ اسی طرح عقیقہ کے متعلق بھی بہت سی احادیث کتب حدیث میں مذکور ہیں۔ اب سوال یہ پیدا ہوتا ہے کہ آخر حضرت امام ابو حنیفہ اور حضرت امام مالک رضی اللہ عنہما سے یہ ساری حدیثیں کیونکر مستور رہیں، یا ان حدیثوں کو امام ابو یوسف، امام اوزاعی، مکحول شامی اور محمد بن حسن الشیبانی نے کیوں نظر انداز کر دیا، اور صرف ان حدیثوں کو کیوں نقل کیا جن سے ان کا مسلک ہم آہنگ تھا، پھر ایک دوسرا سوال یہ پیدا ہوتا ہے کہ آخر مختلف مقامات میں ہونے کے باوجود ان حضرات سے استحباب و وجوب والی حدیثیں کیونکر رہ گئیں؟ ہمیں ان حضرات کے ورع و تقویٰ، امانت و دیانت، صداقت و ایمانداری کا پورا یقین ہے، اور یہ کسی طرح باور نہیں کیا جاسکتا کہ ان ائمہ مجتہدین نے، نعوذ باللہ قصداً اپنے مسلک کے خلاف مضامین کی احادیث کو ترک کر دیا۔ حاشا و کلا! اس کا کسی طرح ادنی گمان بھی نہیں کیا جاسکتا۔

پھر جب امام شوکانی کی بیان کردہ حکایت پر غور کرتے ہیں جس میں یہ الفاظ مذکور ہیں کہ امام ابو حنیفہ نے عقیقہ کے متعلق یہ فرمایا کہ جاہلیت کی ایک رسم تھی جس کو اسلام نے مٹا دیا، (و حکى صاحب البحر عن ابى حنیفة ان العقیقة جاہلیة محاہا الاسلام نیل الاوطار، الجزء الخامس، ص ۱۴۰)۔ گو یہ روایت امام محمد کی نسبت سے الاتار اور مؤطا امام محمد میں موجود ہے اور کلمانی کے یہاں اس کے ماخذ کا پتہ اس طرح ملتا ہے کہ ام

المؤمنین حضرت عائشہ اور حضرت علی رضی اللہ عنہما کی روایتوں کے مطابق عقیقہ کا منسوخ ہونا اور اس کا مباح ہونا ظاہر ہوتا ہے، جس کی تفصیل مختلف ائمہ مجتہدین کے اقوال کے تجزیہ کے ساتھ گزر چکی۔ البتہ حیرت اس بات پر ہے کہ آخر امام ابو حنیفہ کی طرف جس قول کی نسبت صاحب البحر کی حکایت کے ضمن میں کی گئی ہے کسی دوسرے ماخذ میں کیوں نہیں ملتا ؟

کتاب محولہ بالا البحر الزخار الجامع لمذاهب علماء الاصبار، تالیف احمد بن یحییٰ بن المرتضیٰ (المتوفی ۸۴۰ھ) مکتبہ الخاضجی، جلد ۳، صفحہ ۳۲۳، کی عبارت حسب ذیل ہے: ”(محمد) كانت في الجاهلية و صدر الاسلام، فنسخت بالاضحية، قلنا: لا دليل على النسخ بل هي بدعة، اذ هي جاهلية محاها الاسلام، (امام محمد) عقیقہ جاہلیت میں تھا اور شروع اسلام میں قربانی سے منسوخ ہو گیا، ہم کہتے ہیں کہ نسخ پر کوئی دلیل نہیں ہے، بلکہ یہ ایک بدعت تھی جس کو اسلام نے مٹا دیا،، غرض اس قول کا انتساب امام ابو حنیفہ کی طرف صحیح نہیں اور غالباً یہ امام شوکانی کا اضافہ ہے۔

امام ابن حزم کی محلی (جزء ۲، ص ۵۳۳)، امام شعرانی کی میزان الكبرى (ج ۲، ص ۵۸) میں وجوب و استحباب و اباحت پر مشتمل مختلف ائمہ کے اقوال مذکور ہیں، مگر امام ابو حنیفہ کا قول جو زیر نظر ہے کہیں مذکور نہیں، اور نہ کہیں کتاب الام میں اس کا سراغ مل سکا، حالانکہ اس قسمی دائرۃ المعارف میں ائمہ کے اختلافی اقوال بکثرت مذکور ہوئے ہیں۔

ان تاریخی حقائق کے پیش نظر راقم الحروف کی یہ توجیہ بعید از قیاس نہیں معلوم ہوتی کہ قرن اول و ثانی میں جو احادیث معمول بھا تھیں۔ بعد کے قرون اولیٰ میں محدثین کے یہاں منضبط نہ ہوسکیں، یا اول و ثانی قرون میں فقہاء و محدثین نے جن روایات کو ضبط کیا اور جن سے مسائل کا استنباط کیا سیاسی دینی اور اعتقادی اختلافات کے رونما ہونے کے بعد ان روایات کی جگہ بے شمار

دوسری روایتوں نے لے لی، اس طرح فقہاء و محدثین کے گروہ ظاہر ہوئے اور دونوں کے درمیان خلیج وسیع سے وسیع تر ہوتی گئی۔ اس نتیجہ سے ارباب ظواہر کے مسلک ضرور معرض خطر میں پڑجاتے ہیں، مگر محدثین و مجتہدین کے اختلافی مسائل کے سمجھنے میں بڑی مدد ملتی ہے، اور ان کا حل بسہولت تمام میسر ہو جاتا ہے، نیز ان تحقیقات سے بہت سے حل طلب مشکل مسائل کی نقاب کشائی ہوتی ہے، اور مستشرقین کے بے شمار شکوک و شبہات کا بالکل یہ ازالہ ہو جاتا ہے۔

اللهم ارنا الحق حقا وارزقنا اکتسابه، و ارنا الباطل باطلا وارزقنا اجتنابه۔

